

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

ശ്രീരംഗനാഥപാദുകാസഹസ്രം

|| പ്രതിപ്രസ്ഥാനപദ്ധതിഃ പഞ്ചമീ ||

This document has been prepared by*

Sunder Kidambi

with the blessings of

ശ്രീ രംഗരാമാനുജ മഹാദേശികൻ

His Holiness *śrīmad āṇḍavan* of *śrīraṅgam*

*This was typeset using skt and T_EX for Malayalam.

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ

|| പ്രതിപ്രസ്ഥാനപദ്ധതിഃ പഞ്ചമീ ||

ശ്രീമാൻ വേംകടനാമാർയഃ കവിതാർക്കികകേസരീ |
വേദാന്താചാർയവർയോ മേ സന്നിധത്താം സദാ ഹൃദി ||

പ്രശസ്തേ രാമപാദാഭ്യാം പാദുകേ പർയുപാസ്മഹേ |
ആന്യശംസ്യം യയോരാസീദാശ്രിതേഷ്വനവഗ്രഹം || 5.1 ||

ഭൃശാതുരസഹോദരപ്രണയഖണ്ഡനന്വൈരിണാ
പദേന കിമനേന മേ വനമിഹാവനാദിച്ഛതാ |
ഇതീവ പരിഹായ തന്നിവവൃതേ സ്വയം യത് പുരാ
പദത്രമിദമാദ്രിയേ ധൃതജഗത്രയം രംഗിണഃ || 5.2 ||

ദശവദനവിനാശം വാഞ്ഛതോ യസ്യ ചക്രേ
ദശരഥമനഘോക്തിം ദണ്ഡകാരണ്യയാത്രാ |
സ ച ഭരതവിമർദ്ദേ സത്യസന്ധസ്ത്വയാസീത്
രഘുപതിപദരക്ഷേ! രാജധാനീം പ്രയാന്ത്യാ || 5.3 ||

അഭ്യുപേതവിനിവൃത്തിസാഹസാ ദേവി! രംഗപതിരത്നപാദുകേ |
അത്യശേത ഭവതീ മഹീയസാ പാരതന്ദ്യവിഭവേന മൈഥിലീം || 5.4 ||

അവ്യാഹതാം രഘുപതേഃ വഹതഃ പ്രതിജ്ഞാം
അംസാധിരോഹണരസേ വിഹതേ ധരണ്യാഃ |
പ്രാദാന്നിവൃത്യ ഭവതീ മണിപാദരക്ഷേ!
സ്പർശം പദേന വിഗതവ്യവധാനഖേദം || 5.5 ||

മന്ത്രാഭിഷേകവിരഹാദ്ഭജതാ വിശുദ്ധിം
സംസ്കാരവർജ്ജനവശാദഭിസംസ്കൃതേന |
മൂർധ്നാ നിനായ ഭരതോ മണിപാദുകേ! ത്വാം
രാമാജ്ഞയാ വിനിഹിതാമിവ രാജ്യലക്ഷ്മീം || 5.6 ||

രക്ഷാർത്ഥമസ്യ ജഗതോ മണിപാദരക്ഷേ!

രാമസ്യ പാദകമലം സമയേ ത്യജന്ത്യോഃ |

കിം ദുഷ്കരം തവ വിഭൃതിപരിഗ്രഹോ വാ

കിം വാ വിദേഹദുഹിതുഃ കൃപണാ ഭശാ സാ || 5.7 ||

സീതാസഖസ്യ സഹസാ ചരണാരവിന്ദാത്

ഭക്ത്യാ നതേ കൃതപദാ ഭരതോത്തമാംഗേ |

ആരുഹ്യ നാഗമഭിതോ ഭവതീ വിതേനേ

മായുരചാമരഭരം മണിരശ്മിജാലൈഃ || 5.8 ||

മൂർധ്നാ മുകുന്ദപദരക്ഷിണി! ബിഭ്രതസ്ത്വാം

ആവിർമ്മദസ്യ രഘുവീരമദാവളസ്യ |

ആമോദിഭിസ്സുപദി ദാനജലപ്രവാഹൈഃ

ലേഭേ ചിരാദസുമതീ രുചിരം വിലേപം || 5.9 ||

ആശാഃ പ്രസാധയിതുമംബ! തദാ ഭവത്യാം

ദൈവാദകാണധശരഭീവ സമുത്ഥിതായാം |

സ്തോകാവശേഷസലിലാസ്സഹസാ ബഭൂവുഃ

സാകേതയൗവതവിലോചനവാരിവാഹാഃ || 5.10 ||

അന്തേ വസന്നചരമസ്യ കവേസ്സു യോഗീ

വന്യാൻ പ്രഗൃഹ്യ വിവിധാൻ ഉപദാവിശേഷാൻ |

ആതസ്ഥുഷീം രഘുകുലോചിതമൗപവാഹ്യം

പ്രത്യുജ്ജഗാമ ഭവതീം ഭരതോപനീതാം || 5.11 ||

മാതസ്ത്വദാഗമനമംഗളദർശിനീനാം

സാകേതപക്ഷ്മളദ്യശാം ചടുലാക്ഷിഭൃങ്ഗൈഃ |

ജാതാനി തത്ര സഹസാ മണിപാദരക്ഷേ!

വാതായനാനി വദനൈശ്ശതപത്രിതാനി || 5.12 ||

സാകേതസീമ്നി ഭവതീ മണിപാദരക്ഷേ!

മാംഗല്യലാജനികരൈരവകീർയമാണാ |

കീർത്തിസ്വയംവരപതേർഭരതസ്യ കാലേ
വൈവാഹികീ ജനനി! വഹ്നിശിവേവ രേജേ || 5.13 ||

ഛത്രേന്ദുമണ്ഡലവതീ മണിപാദുകേ! ത്വം
വ്യാധുതചാമരകലാപശരപ്രസൂനാ |
സദ്യോ ബഭൂവിഥ സമഗ്രവികാസഹേതുഃ
സാകേതപൗരവനിതാനയനോത്പലാനാം || 5.14 ||

പ്രൈക്ഷന്ത വക്രൈർമ്മണിപാദരക്ഷേ!
ശത്രുഞ്ജയം ശൈലമിവാധിരുഡാം |
രാമാഭിധാനപ്രതിപന്നഹർഷൈഃ
ഉത്താനിതൈരുത്തരകോസലാസ്ത്വാം || 5.15 ||

ദ്രഷ്ടും തദാ രാഘവപാദരക്ഷേ!
സീതാമിവ ത്വാം വിനിവർത്തമാനാം |
ആസൻ അയോധ്യാപുരസുന്ദരീണാം
ഔത്സുക്യലോലാനി വിലോചനാനി || 5.16 ||

ആസ്ഥായ തത്ര സ്ഫുടബിന്ദുനാദം
സ്തംബേരമം താദ്യശസന്നിവേശം |
അദർശയസ്ത്വം പുരമധ്യഭാഗേ
പാദാവനി! ത്വത്പ്രണവാശ്രയത്വം || 5.17 ||

ദശഗ്രീവസ്തംബേരമദളനദുർദ്ദാന്തഹൃദയേ
വിഹാരസ്വാച്ഛന്ദാത് വിശതി രഘുസിംഹേ വനഭൂവം |
സ്വവാത്സല്യക്രോഡീകൃതഭരതശാബ്ദേവ ഭവതീ
നിരാബാധാം പാദാവനി! ന വിജഹൗ കോസലഗുഹാം || 5.18 ||

കൈകേയീവരദാനദുർദ്ദിനനിരാലോകസ്യ ലോകസ്യ യത്
ത്രാണാർത്ഥം ഭരതേന ഭവ്യമനസാ സാകേതമാനീയത |
രാമത്യാഗസഹൈരസഹ്യവിരഹം രംഗക്ഷിതീന്ദ്രസ്യ തത്
പാദത്രാണമനന്യത്രന്ത്രഹണിതേരാപീഡമീഡീമഹി || 5.19 ||

സമുപസ്ഥിതേ പ്രദോഷേ സഹസാ വിനിവൃത്യ ചിത്രകൂടവനാത് |
അഭജത പുനർജ്ജനപദം വത്സം ധേനുരിവ പാദുകേ! ഭവതീ || 5.20 ||

|| ഇതി ശ്രീപാദുകാസഹസ്രേ പ്രതിപ്രസ്ഥാനപദ്ധതിഃ പഞ്ചമീ ||

കവിതാർക്കികസിംഹായ കല്യാണഗുണശാലിനേ |

ശ്രീമതേ വേംകടേശായ വേദാന്തഗുരവേ നമഃ ||